

Brugdan skal vísa okkum vegin

**BJARNI
DJURHOLM**

Landsstýrismaður
í oljumálum skrivar




– Tað verður spennandi at fylgja við virkseminum í summar, eftir at eingin boring hevur verið í 3 ár, ikki minnst tí hetta verður fyrsta boringin, sum fer at røkka niður um basaltið. Boringin fer at geva okkum nýggja vitan um jarðfrøðina undir basaltinum, og hendan vitan fer at verða ein týðningarmikil liður í framtíðar oljuleiting á landgrunninum skrivar Bjarni Djurholm, landsstýrismaður í oljumálum, nú borurin verður settur í um góðan mánað

Um nakrar vikur byrjar boringin av fjórða brunninum á landgrunninum. Samstundis er greitt, at vit fáa eina boring í 2007 og eina í 2008. Eftir steðg í borivirkseminum í nøkur ár eru oljufeløgini aftur fús at fara undir leitivirksemi á okkara leiðum, og við fleiri brunnnum bretsku megin markið kann ikki sigast annað enn, at Atlantsmótið er eitt virkið øki í hesum tíðum.

Brugdan Statoil fer síðst í juli ella fyrst í august undir at bora teirra leitimið á loyvi 006. Tað, sum er áhugavert við hesi boringini, er, at hetta er fyrsti brunnur, sum verður boraður í einum øki, sum er dekkjað av basaltfláum. Basaltið ger m.a., at tað kann verða trupult at fáa eina góða mynd av undirgrundini, og tí kann eisini vera ringt at meta um vánirnar fyri at finna olju í rakstrarverðum nøgdum. Hóast hetta halda feløgini, sum eru partur av loyvinum, at útlitini siggja so mikið áhugaverd út, at tey ynskja at bora ein brunn á leitimiði, sum hevur fingið navnið Brugdan.

Sjálvandi er trupult at siga nakað um, hvat úrslitið av eini boring verður. Og við royndunum frá boringunum í 2001 og 2003 í huga skulu vit eisini ansa eftir ikki at vera ov optimistisk. Men uttan mun til hvat úrslitið verður, er hetta ein sera spennandi boring fyri framtíðar oljuleiting við Føroyar. Boringin fer at geva okkum nýggja vitan um




jarðfrøðina undir basaltinum, og hendan vitan fer at verða ein týðningarmikil liður í framtíðar oljuleiting á landgrunninum.

Føroysk luttøka

Síðan fyrireikingar til oljuleiting byrjaðu miðskeiðis í 90unum, hevur dentur verið lagdur á at skapa møguleikar fyri føroyska vinnulívinum, útbúgvingarstovnum og einstaklingum. Tí eru í loyvvisskipanini hjá okkum ásetingar um, at oljufeløgini skulu gera sítt til at økja førleikan hjá føroyingum at taka lut í virkseminum og at skipa fyri samstarvi við útlendsk feløg. Harumframt eru beinleiðis ásetingar um, at virkseimið á landgrunninum skal rekast úr Føroyum, og at allur útbúnaður og fólk skulu flytast um føroyskan bryggjukant og/ella flogvøll. Eisini er álagt feløgnum at geva føroyskum fyrítøkum veruligarmøguleikar at vinna sáttmálar um arbeiði, um tær eru kappingarførar. Kravið um altjóða kappingarføri mugu vit ikki sleppa, um vit vilja menna eina vinnu, sum kann virka uttanfyri heimligu bøgardarnar. Í

dag kunnu vit staðfesta, at fleiri føroyskar fyrítøkur arbeiða sum veitarar í altjóða oljuvinnuni. Her kann t.d. nevast Atlantsflog, sum flytur oljuarbeiðsfólk í stórum tali millum suðurnorra og norðurnorra, PAM offshore sum hevur nógv fólk, elektrikarir og smiðir, í starvi í Norra, og so Thor í Hósvík, sum virkar um allan heiminn við teirra skipatænastum. Eg haldi eisini tað er sera áhugavert at siggja virkseimið hjá Simprentis veruliga taka dyk á seg og flyta seg út í heim. Okkara útbúgvingarverk hevur eisini fingið stóran ágóða av leitingarvirkseminum og ment seg við nýggjum útbúgvingum, umframt at fleiri Ph.D verkætlanir er framdar.

So hóast vónirnar undan fyrsta loyvisumfari til føroyska luttøku kanska ikki eru uppfyltar, haldi eg at vit, sum omanfyri nevnt, hava fleiri dømir um føroyskar fyrítøkur, sum eru partar av oljuvirkseminum, og vit eru enn í einum leitiskleiði. Hinvegin so haldi eg, tað er týðningarmikið, at vit eisini í framtíðar útbjóðingarførum halda fast í lógarreglunum um, at



Her miðskeiðis millum Føroyar og markið verður borað gjøgnum basalt fyri fyrstu ferð

fólk, vørur og tænastur skulu um føroyskan bryggjukant og flogvøll.

ONS Framsýningar og ráðstevnur sum ONS í Stavanger eru eitt gott høvi hjá føroysku fyrítøkunum at gera vart við sínar tænastur og at koma á tal við vinnuna annars. Menningarstovan hevur her gingið undan at skapa karmarnir fyri føroyskum vinnuframtøkum uttanlands, og vónandi fer

hetta at eydnast eins væl í ár.

Triðja útbjóðingarfarið Jarðfeingi er farið í holt við at fyrireika eitt nýtt útbjóðingarfarið. Útbjóðingarfarið, sum verður tað triðja í røðini, verður væntandi latið upp næsta heyst. Enn er ov tíðliga at siga nakað ítøkiligt um, hvørji øki verða fevnd av útbjóðingini, og hvørjar treytirnar annars verða, men

við vaksandi virkseminum á Atlantsmótinum í huga vænti eg, at oljufeløgini fara at halda eitt vakið eyga við møguleikunum, sum bjóðast her um leiðir.

Tað verður spennandi at fylgja við virkseminum í summar, eftir at eingin boring hevur verið í 3 ár, ikki minnst tí hetta verður fyrsta boringin, sum fer at røkka niður um basaltið.